

गाँउ सभाका अध्यक्षज्यू

गाँउसभाका सदस्यज्यूहरु

१. मुलुकको राजनीतिक पुनसंरचना पछि बनेको संघ, प्रदेश र स्थानीय तहबाट आ-आफ्नो बजेट बनाउन सक्ने संवैधानिक व्यवस्था रहे बमोजिम यस अन्नपूर्ण गाँउपालिकाको आ.व ०८०।८१ को बजेट प्रस्तुत गर्न सम्मानित गाँउसभामा उपस्थित भएकी छु । स्थानीय सरकारको रूपमा स्थानीय स्तरमा प्रशासनिक, न्यायिक र कानुनी अभ्यासको उपयोग गरी सातौँ बार्षिक बजेट तथा कार्यक्रम प्रस्तुत गर्न पाउदा गौरव महशुस गरेकी छु ।
२. यस महत्वपूर्ण अवसरमा नेपालको सार्वभौमसत्ता, स्वाधीनता, भौगोलिक अखण्डता, राष्ट्रिय हित, स्वाभिमान, लोकतन्त्र र जनजीविकाका अधिकार र न्यायका लागि भएका विभिन्न आन्दोलनमा आफ्नो अमूल्य जीवन उत्सर्ग गर्नुहुने सम्पूर्ण ज्ञात अज्ञात शहिदहरु प्रति भावपूर्ण श्रद्धाञ्जली व्यक्त गर्दछु । साथै ऐतिहासिक जनआन्दोलन, सशस्त्र संघर्ष, त्याग र वलिदानको गौरवपूर्ण इतिहासलाई स्मरण गर्दै घाइते, शहिद तथा बेपत्ता र पिडित नागरीकहरु प्रति स्थानीय सरकारको तर्फबाट उच्च सम्मान र महान योगदानको पुनःस्मरण गर्न चाहन्छु ।
३. हाल विश्वले रुस-युक्रेन युद्ध र विश्वभर फैलिएको कोभिड-१९ को प्रभाव र असरबाट परेको आर्थिक संकटको सामना गर्नु परिरहेको छ । यस संकटबाट मानविय, स्वास्थ्य तथा जनजीवनमा पर्न गएको कठिनाई, विकास निर्माणका विभिन्न क्रियाकलाप, उद्योग, ब्यबसाय, गुणस्तरीय सेवा प्रवाह, कृषि उत्पादन र उत्पादकत्वमा कमी आई समग्र विकासमा गम्भिर असर र प्रभाव परेको छ । जुन प्रभावबाट हाम्रो गाउँपालिका पनि अछुँतो रहन सकेको छैन । जनतालाई यस किसिमको संकटबाट कसरी उन्मुक्ती पाउने भन्ने सन्दर्भमा स्थानीय सरकार सदा जनताको सेवामा समर्पित छ भन्ने विश्वास दिलाउन चाहन्छु ।
४. संवैधानिक व्यवस्था अनुरूप संघ, प्रदेश र स्थानीय तह बिच सहकारिता, सहअस्तित्व र समन्वयलाई प्रवर्द्धन गर्दै आर्थिक, वित्तीय तथा विधायिकी अधिकार प्रयोग गरी जनतामा उत्साहजनक जनसहभागिता, जनउत्तरदायित्व, पारदर्शिता सुनिश्चित गरी सुलभ र गुणस्तरीय सेवा प्रवाह गरी सशक्त स्थानीय सरकारको रूपमा जनतालाई अनुभुति दिनुपर्ने अवसर, दायित्व र चुनौति हाम्रो सामु रहेको छ ।
५. स्थानीय सरकारको रूपमा मैले सातौँ वर्षको बजेट तथा कार्यक्रम प्रस्तुत गरीरहँदा नागरीकहरुले पाउने सेवा प्रवाह र विकास निर्माण कार्यहरुलाई गुणस्तरीय रूपमा, व्यापक जनसहभागिता सहित कार्यान्वयन गर्ने र स्थानीय स्तरमा स्वरोजगार सिर्जना गरी आत्मनिर्भर गराउने स्थानीय सरकारको प्रमुख दायित्व भित्र पर्दछ ।

अन्नपूर्ण गाँउपालिकाको आर्थिक वर्ष २०८०/८१ को बजेट बक्तव्य

६. पर्याप्त रोजगारीको अभावका कारण वैदेशिक रोजगारीका लागि विदेशिएका नागरिकहरु विदेशबाट आफ्नो मातृभूमिमा फर्कि आउने वातावरण सिर्जना गर्नुका साथै फिर्ता आएका दाजुभाई तथा दिदीबहिनीहरुलाई व्यावसायिक कृषि र पशुपालन लघुउद्यममा संलग्न गराउनु पर्ने विषयमा गहन जिम्मेवारी बोध गरेकी छु । जसले गाउँपालिकाको आर्थिक, सामाजिक, वातावरणीय तथा भौतिक विकासमा समेत अतुलनीय योगदान दिन सक्नुन ।
७. आगामी आर्थिक वर्षको बजेट तर्जुमा गर्दा रुस-युकेन युद्ध र कोभिड-१९को प्रभाव तथा असरले गर्दा सिर्जना भएको थप जटिल अवस्थाको सामना गर्न हाल सम्म हासिल भएका उपलब्धीहरुलाई संस्थागत गर्दै सक्षम स्थानीय नेतृत्वको माध्यमबाट समावेशी सहभागितामूलक संलग्नता रहेको जनप्रतिनिधीमूलक यो संस्था लोकतान्त्रिक पद्धतिबाट जनताले खोजेको, रोजेको, चाहेको विकास र समृद्धिको परिकल्पना अनुरूप समतामूलक समाजको निर्माण गर्ने प्रणालीबाट निर्देशित हुँदै समाजवाद उन्मुख, प्रगतिशिल र उदियमान गाँउपालिकाको रूपमा विकास गर्न यो बजेट केन्द्रित छ ।
८. आ.व. ०८०।८१ को बजेट तर्जुमा गर्दा मैले मुलतः नेपालको संविधान र कानून, संघीय सरकार, गण्डकी प्रदेश सरकारको नीति, कार्यक्रम तथा बजेट वक्तव्य, विनियोजन विधेयक, २०८० का सिद्धान्त र प्राथमिकता, गाउँपालिकाको आवधिक विकास योजना, स्थानीय सरकारबाट निर्मित ऐन, नियम, कानून, कार्यविधी, मापदण्ड, निर्देशन, गाँउसभा र कार्यपालिकाका निर्णयहरु, दिगो विकासका लक्ष्य, छिमेकी अन्य स्थानीय तहहरुले अवलम्बन गरेको कार्यदिशा तथा असल अभ्यासहरु, स्थानीय आम नागरीकको चासो र आवश्यकतालाई मुख्य आधार बनाएकी छु ।
९. बजेट निर्माणका क्रममा गाँउपालिकाको आन्तरिक स्रोत, संघीय सरकार तथा गण्डकी प्रदेश सरकारबाट हस्तान्तरित सशर्त, समानिकरण, सम्पूरक र विशेष अनुदान तथा बाँडफाड भइ प्राप्त हुने राजस्व तथा रोयल्टीलाई मुल आधार मानी यस वर्षको बजेट तथा कार्यक्रम तर्जुमा गरेकी छु । साथै यस बजेटमा गाँउपालिकाको आफ्नो अधिकार क्षेत्र भित्र कर तथा गैर कर को दर तथा दायरा वृद्धि गरी राजस्व परिचालन र व्यवस्थापन कुशल बनाउने कुरालाई प्राथमिकतामा राखेकी छु ।
१०. अनुत्पादक तथा अनावश्यक खर्च घटाउने, चालु खर्चमा मितव्ययीता ल्याउने, पूजिगत खर्चको अंश बढाउने, स्थानीय स्रोत, श्रम, सिपको प्रयोग गरी विकास योजना सञ्चालन गर्ने, फजुल खर्च नियन्त्रण गर्ने गरी बजेट प्रस्तुत गरेकी छु । कार्यक्रम छनौट, साधन स्रोतको बाँडफाँड र विनियोजनमा देखिने दोहोरोपनालाई न्यूनिकरण गर्न प्रशासनिक तथा प्राविधिक क्षमता, स्रोत तथा विनियोजनका विचमा सन्तुलन कायम हुने गरी स्रोत व्यवस्थापन गर्ने व्यवस्था मिलाईएको छ ।
११. न्याय र समानतामा आधारित समाजवाद उन्मुख अर्थतन्त्रको निर्माण, कानूनको तर्जुमा र परिपालन गरी भौतिक पूर्वाधारको निर्माण र व्यवस्थापन, आन्तरिक स्रोतको आधार विस्तार, उत्पादन र उत्पादकत्व बृद्धि, आयोजनाहरुको प्राथमिकीकरण, असल शासन प्रवर्द्धन, अन्तरसरकारी समन्वय,

अन्नपूर्ण गाँउपालिकाको आर्थिक वर्ष २०८०/८१ को बजेट बक्तव्य

मानवीय बिकास आदि स्थानीय सरकारको प्रमुख चुनौतिको रूपमा रहेका छन् । यिनै चुनौति चिर्नका लागि यो बजेट केन्द्रित छ ।

श्रद्धेय सभाध्यक्ष महोदय,

सभाका सदस्यज्यूहरू,

१२. अब म आगामी आर्थिक वर्ष २०८०।८१ को बजेटका उद्देश्य र प्राथमिकताका क्षेत्र प्रस्तुत गर्ने अनुमति चाहन्छु । बजेटका उद्देश्यहरू निम्न अनुसार रहेका छन् :
- क) आर्थिक विकास र गरीबी निवारणमा प्रत्यक्ष योगदान पुऱ्याउने,
 - ख) सबै प्रकारका विभेद र असमानताको अन्त्य, समन्यायिक विकास र सोको प्रतिफलमा न्यायपूर्ण पहुँच पुऱ्याउदै लोकतन्त्रका लाभको समानुपातिक, समावेशी र न्यायोचित वितरण गर्ने,
 - ग) जनताको जीवनस्तर, आम्दानी र रोजगारी बढाउने,
 - घ) प्राकृतिक स्रोत र साधनको उपयोगमा स्थानीय समुदायलाई अग्रधिकार र प्राथमिकता प्रदान गर्दै दिगो विकास, वातावरणीय संरक्षण तथा सम्बर्द्धन गर्न सघाउ पुऱ्याउने
 - ङ) उत्तरदायी स्थानीय सरकार, जनसहभागिता, पारदर्शिता सुनिश्चित गरी सुलभ र गूणस्तरीय सेवा प्रवाहमा प्रभावकारिता ल्याउने ,
 - च) कानुनी राज्य र दिगो विकासको अवधारणा अनुरूप समाजवाद उन्मुख संघीय लोकतान्त्रिक गणतन्त्रात्मक शासन प्रणालीलाई स्थानीय तह देखि नै सुदृढिकरण गर्ने ,
 - छ) ऐतिहासिक, सांस्कृतिक, धार्मिक र पर्यटकीय स्थलहरूको संरक्षण, संवर्द्धन, प्रवर्द्धन एवं प्रचार-प्रसार र विकास गर्ने ,
 - ज) भाषिक तथा साँस्कृतिक पक्षको जेगर्ना र सामाजिक सद्भाव तथा एकता अभिवृद्धिमा सघाउ पुऱ्याउने ।

बजेटका उद्देश्यहरू हासिल गर्न देहाय बमोजिम प्राथमिकता निर्धारण गरेकी छु:

- क) कला, संस्कृतिको संरक्षण, प्रवर्द्धन गर्दै सबै प्रकारका विभेद र असमानताको अन्त्य गरी समन्यायिक विकास र विकासका प्रतिफलमा न्यायपूर्ण पहुँच,
- ख) जैविक विविधता, वन तथा वातावरण संरक्षण, प्रभावकारी विपद् व्यवस्थापन
- ग) सुशासन, पारदर्शिता, गूणस्तरीय सेवा प्रवाह र संस्थागत विकास,
- घ) जनताको स्वास्थ्यमा पहुँच स्थापित गरी स्वास्थ्य सुनिश्चितता कायम,

अन्नपूर्ण गाउँपालिकाको आर्थिक वर्ष २०८०/८१ को बजेट बक्तव्य

ड) शिक्षा, खानेपानी, स्थानीय सडक, ग्रामिण सडक, कृषि, सडक र सिचाँइ, झोलुङ्गे पुल निर्माण, सञ्चार कृषि तथा पशुपालन, कृषि उत्पादन व्यवस्थापन, पशु, स्वास्थ्य, सहकारी क्षेत्रको विकास ।

च) वडाहरुविच विवादरहित समन्वय, सहकार्य र सह-अस्तित्व ।

सभाका अध्यक्ष महोदय,

अब म विगत आ.व. २०७८/७९ को यथार्थ अवस्था प्रस्तुत गर्न चाहन्छु । आ.व. २०७८/७९मा कुल आय रु ४८ करोड ६१ लाख ४२ हजार ५ सय ७९ रुपैयाँ ०५ पैसा र कुल व्यय रु ३६ करोड ७२ लाख ८२ हजार ७ सय ७६ रुपैयाँ १८ पैसा भएको थियो । संचित कोषमा रहेको रु ११ करोड ८८ लाख ७२ हजार ५ सय ९३ रुपैयाँ ९ पैसा चालु आ.व.मा अल्या भएको थियो ।

अब म चालु आ. व. ०७९।८० को आय व्ययको संसोधित स्थिति प्रस्तुत गर्ने अनुमति चाहन्छु ।

१३. चालु आर्थिक वर्षमा १ करोड पैतालिस लाख रुपैयाँ आन्तरिक आम्दानीको प्रक्षेपण गरीएकोमा जेठ मसान्त सम्म १ करोड ४२ लाख ५२ हजार ६७८ रुपैयाँ (करिब ९८.२९ प्रतिशत) संकलन गरीएको छ । त्यसै गरी चालु आर्थिक वर्षको ज्येष्ठ मसान्त सम्म संघीय सरकारबाट वित्तीय समानीकरण अनुदान बापत रु ६ करोड ३७ लाख ६२ हजार ५ सय, सशर्त अनुदान २३ करोड ७३ लाख ३६ हजार ३ सय ३३, विशेष अनुदान तर्फ ७४ लाख २० हजार ९ सय ४५, राजस्व बाँडफाँडबाट रु ४ करोड ९५ लाख २७ हजार ८ सय १४ रुपैयाँ २८ पैसा आय प्राप्त भएको छ । त्यस्तै गण्डकी प्रदेश सरकारबाट वित्तीय समानिकरण बापत रु ४१ लाख ८४ हजार, राजस्व बाँडफाँड- प्रदेशबाट रु. ६६ लाख ६ हजार ४ सय ५७ आय प्राप्त हुन आएको छ । भने संघीय समपूरक तर्फको ४० लाख अनुमान गरीएकोमा प्राप्त भएको छैन ।

१४. सामाजिक सुरक्षातर्फ रु. ९ करोड ९ लाख ८९ हजार बजेट प्राप्त भएकोमा हालसम्म ८ करोड ५९ लाख ६० हजार ७१० रुपैयाँ खर्च भएको छ । एकिकृत स्वास्थ्य पूर्वाधार निर्माण अन्तर्गत दोवामा ५ शैय्याको अस्पतालको निर्माणको भौतिक प्रगति हासिल भैसकेको छ भने अन्तिम भुक्तानीको लागि स्वास्थ्य तथा जनसंख्या मन्त्रालयसंग समन्वय भईरहेको छ ।

१५. यस अन्नपूर्ण गाउँपालिकाको कोषतर्फ, प्रकोप व्यवस्थापन कोषमा अल्या रु १ करोड २३ लाख ४६ हजार ६६ रुपैयाँ र बाउन्न पैसा रहेको छ ।

अन्नपूर्ण गाँउपालिकाको आर्थिक वर्ष २०८०/८१ को बजेट बक्तव्य

१६. चालु आर्थिक वर्षको जेष्ठ मसान्त सम्म चालु खर्च ६१ दशमलव ९६ प्रतिशत र पूजिगत खर्च ३७ दशमलव ७८ प्रतिशत गरी जम्मा ५३ दशमलव ८८ प्रतिशत खर्च भएको छ । आ.व. २०८०।०८१ को अनुमानित आय व्ययको विवरण अनुसूची १ मा उल्लेख गरीएको छ ।

सभाका अध्यक्ष महोदय,

अब म क्षेत्रगत रूपमा आ.व. २०८०।८१ को लागी विनियोजित बजेट तथा कार्यक्रम प्रस्तुत गर्ने अनुमति चाहन्छु ।

सामाजिक विकास क्षेत्र :

सामाजिक विकासमा रु २१ करोड ३८ लाख ३१ हजार ५ सय विनियोजन गरेकी छु, जुन कुल बजेटको ३९ दशमलव ९४ प्रतिशत हुन आउँछ ।

१. शिक्षा :

१७. मानव पुजी निर्माणको आधार शिक्षालाई गुणस्तरीय, जीवनपयोगी, व्यवसायीक र प्रविधिमैत्री बनाई शिक्षामा सबै नागरीकको पहुँच सुनिश्चित गर्न आवश्यक बजेटको व्यवस्था मिलाएकी छु । सामुदायिक विद्यालयको शैक्षिक गुणस्तर अभिवृद्धि गर्न र शिक्षकको पेशागत क्षमता विकासमा सहयोग गर्न विभिन्न प्रविधीमा आधारित कार्यशाला एवं कार्यक्रमहरूको लागि समेत बजेटको व्यवस्था गरेकी छु ।

१८. दरबन्दीमा कार्यरत सबै विषयगत कर्मचारी, बालविकास सहजकर्ता र सामुदायिक सिकाई केन्द्रको परिचालकहरूको नेपाल सरकारले तोकेको न्यूनतम मापदण्ड बमोजिम चालु आ.व. २०७९/८० मा दिइदै आएको थप पारिश्रमिकलाई निरन्तरता दिन आवश्यक बजेट विनियोजन गरेकी छु ।

१९. विद्यालयको जगको रूपमा रहेको प्रारम्भिक बालविकास केन्द्रका लागि सिकाई कुना निर्माण गर्न र आधारभूत तहमा प्रविधिमैत्री सिकाइको अवसर प्रदान गर्न ICT सुदृढीकरण कार्यक्रममा बजेट छुट्याउनुको साथै "हाम्रो विद्यालय, राम्रो विद्यालय" अभियान अन्तर्गत अध्यक्षसँग "विद्यार्थी भेटघाट" कार्यक्रम, सहभागितामूलक नमुना युवा संसद, शिक्षक सेवा र लोक सेवा आयोगको तयारी कक्षा, शैक्षिक कार्यक्रम व्यवस्थापन तथा सुशासन प्रवर्द्धन, विद्यार्थीको सिकाईमा निरन्तरता दिन एस.इ.इ.मा ३.६५ जिपिए प्राप्त गर्ने विद्यार्थीहरूको लागि उच्च शिक्षा अध्ययन गर्न छात्रवृत्ति अनुदान कार्यक्रम सञ्चालनका लागि समेत गरी जम्मा रु १७ करोड २० लाख ४६ हजार ५ सय बजेटको व्यवस्था मिलाएकी छु ।

२. स्वास्थ्य

स्वास्थ्य तर्फ कुल बजेटको २ दशमलव ७१ प्रतिशत अर्थात् रु १ करोड ४५ लाख ५० हजार बजेट प्रबन्ध गरेकी छु ।

२०. स्वास्थ्य मानव जीवनको एक महत्वपूर्ण क्षेत्र हो । यस विषयमा संविधानले व्यवस्था गरेको निशुल्क स्वास्थ्य सेवा लिने मौलिक हकको प्रत्याभुति गर्न, सबै नागरीकलाई स्वस्थ बनाइ उत्पादन र उत्पादकत्व अभिवृद्धि गर्न, सवल मानव पुँजी निर्माण गर्न, स्वास्थ्य क्षेत्रलाई विशेष प्राथमिकता दिदै स्वास्थ्य संस्थाबाट वितरण हुने निशुल्क औषधीको लागि आवश्यक पर्ने बजेटको व्यवस्था मिलाईएको छ । साथै गर्भवतीलाई अण्डा र सुत्केरीलाई भाले साथै घ्यू र बच्चालाई कपडा, पोषण पोका वितरण कार्यक्रमलाई "आमासंग जनप्रतिनिधि कार्यक्रम" सञ्चालन गरिनेछ । युवा युवतीलाई लागु औषध धुम्रपान, मद्यपान, परिवार नियोजन तथा मानसिक स्वास्थ्य सम्बन्धी जनचेतनामूलक कार्यक्रम गर्न सशर्त कार्यक्रममा विनियोजित बजेटका साथै रु १ करोड ४३ लाख ५० हजार रुपैया विनियोजन गरेकी छु ।

२१. सुनौलो हजार दिनका आमाहरुको स्वास्थ्य सुधारको लागि बहुक्षेत्रीय पोषण कार्यक्रमको लागि रु १० लाख विनियोजन गरेको छु ।

३. आयुर्वेद तथा योग

२२. परम्परागत चिकित्सा पद्धतिको रुपमा रहेको आयुर्वेदिक, प्राकृतिक चिकित्सा, योग र होमियोपेथिक लगायतका स्वास्थ्य पद्धतिको संरक्षण र प्रवर्द्धनको लागि साथै आयुर्वेदलाई बैकल्पिक चिकित्सकको रुपमा विकास गर्न सशर्त तर्फका साथै रु ५ लाख विनियोजन गरेकी छु ।

२३. वडास्तरमा आयुर्वेद शिविर, नागरिक आरोग्य केन्द्र सञ्चालन गर्ने व्यवस्था मिलाएकी छु ।

४. युवा तथा खेलकुद विकास

२४. युवा खेलकुद विकास तथा प्रवर्द्धन गर्न गाउँपालिकाको खेलकुद सञ्चालन तथा ब्यवस्थापन कार्यविधिलाई समयानुकूल रुपमा अद्यावधिक गर्दै अन्नपूर्ण गाउँपालिकालाई सबै प्रकारका खेलका खेलाडी उत्पादन केन्द्र (खेलकुद हब) को रुपमा विकास गर्ने नीति लिइ कार्यक्रमहरु सञ्चालन गरीनेछ । विभिन्न क्लबहरु र गैरसरकारी संस्थाहरुले सञ्चालन गर्दै आइरेका खेलकुद प्रतियोगितालाई दिइने सहयोगलाई निरन्तरता दिइनेछ ।

२५. गाउँपालिकाको आर्थिक सामाजिक र सास्कृतिक रुपान्तरणमा युवाहरुको सार्थक सहभागिताको लागि युवा लक्षित कार्यक्रम संचालन गर्न रु ५८ लाख ५० हजार विनियोजन गरेकी छु ।

५. कला, सस्कृति तथा मनोरन्जनको क्षेत्र

२६. संस्कार नै संस्कृती बन्न जाने हुनाले हाम्रो सभ्य संस्कृति बचाई राख्न र संस्कृतीमा समयानुकूल विकास गरी सामाजिक सु-सम्बन्धलाई समाजमा स्थापित गर्न ऐतिहासिक, पुरातात्विक तथा सांस्कृतिक सम्पदाको संरक्षण, संवर्धन र विकास गरीने छ ।

२७. सामाजिक र सांस्कृतिक रूपले हाम्रो समाज जिवित संग्राहालय हो । यसको संरक्षण र विकासले समाजको यथार्थ चित्रण गर्दछ । पुख्र्यौली तथा नौमती बाजा संरक्षण कार्यक्रम, भुमे तथा बराह थान पुजा व्यवस्थापन कार्यक्रम तथा अन्य कार्यक्रमहरूको लागि आवश्यक बजेटको व्यवस्था गरेकी छु ।

लैङ्गिक समानता तथा सामाजिक समावेशीकरण

यस क्षेत्रमा कुल ७४ लाख ७० हजार बजेट विनियोजन गरेकी छु ।

२८. जेष्ठ नागरीकको जीवन सम्मानीत, सुरक्षित र व्यवस्थित बनाई उनीहरूको ज्ञान, सिप र अनुभवलाई समृद्धिका लागि उपयोग गरीनेछ । जेष्ठ नागरीकलाई स्वास्थ्य तथा अन्य सेवा सुविधामा छुट र सहूलियत प्रदान गरीनेछ । संघ तथा प्रदेश सरकारको समन्वयमा सुविधायुक्त जेष्ठ नागरीक आवास गृह सेवा तथा मिलन केन्द्र र आरोग्य आश्रमको निर्माण गरीनेछ ।

२९. समाजमा महिलाहरूको स्थान उच्च राखी समतामूलक बिकासका लागि महिलाहरूको सशक्तिकरण र विकासमा जोड दिइने छ । महिला विरुद्ध हुने सबै किसिमका सामाजिक, धार्मिक, सांस्कृतिक, परम्परा, प्रचलन वा अन्य कुनै आधारमा हुने शारीरिक, मानसिक, यौनजन्य, मनोवैज्ञानिक वा अन्य कुनै किसिमको हिंसाजन्य कार्य वा शोषणमा नियन्त्रण गर्ने कार्यक्रम सञ्चालन गरीनेछ । हिंसा रोक्न न्यायिक समिति मार्फत सचेतना मुलक कार्यक्रम सञ्चालन गरिनेछ ।

३०. किशोरीहरू माथी हुन सक्ने हिंसा, शोषण र दुर्व्यवहार रोक्नको लागि आत्म रक्षा तालिम र अन्य विभिन्न तालिमहरू किशोरीहरूलाई विभिन्न गैरसरकारी निकाय र नगरबाट सञ्चालन गरिनेछ ।

३१. बालमैत्री स्थानीय शासन अवलम्बन गरि यो आर्थिक वर्षमा केही वडालाई बालमैत्री स्थानीय वडा घोषणा गरिनेछ क्रमश गाउँपालिकालाई नै बालमैत्री स्थानीय तह घोषणा गरिनेछ ।

अन्नपूर्ण गाँउपालिकाको आर्थिक वर्ष २०८०/८१ को बजेट बक्तव्य

३२. प्रत्येक विद्यालयमा बालकलव, वडास्तरिय बालसञ्जाल र पालिका स्तरिय बाल संजाल गठन तथा परिचालन, लक्षित बर्गलाई सिलाई कटाई मेसिन वितरण, सरफ साबुन वितरण कार्यक्रम, दलित समुदायको लागि जनचेतनामूलक कार्यक्रम, अपाङ्ग, तथा जेष्ठ नागरीकका लागि न्यानो कपडा वितरण, महिला तथा बालबालिकाको लागि सचेतनामूलक कार्यक्रम, दलित समुदायका लागि आय आर्जन मूलक कार्यक्रम संचालनका लागि समेत गरी लैङ्गिक समानता तथा सामाजिक समावेशीकरणको क्षेत्रमा रु. ८३ लाख २० हजार विनियोजन गरेकी छु । विभिन्न प्रकारका अपाङ्गता भएका व्यक्तिहरु पहिचान गरी अपाङ्ग परिचय पत्र वितरण गर्न शिविर सञ्चालन गरीनेछ जसबाट सेवा सुविधामा उनीहरुको पहुँच स्थापित हुन जानेछ। महिलाहरुको सशक्तिकरण विकास र सचेतना अभिवृद्धिको लागि नेतृत्व तथा उद्योषण कार्यक्रम सञ्चालन गर्ने व्यवस्था मिलाएकी छु ।

३३. 'हाम्रो समाज: राम्रो समाज' कार्यक्रम अन्तर्गत लागू औषध दुर्व्यसनी, छुवाछुत तथा अन्य प्रकारका समाजिक कुरीतिको विरुद्धमा सचेतना अभियान सञ्चालन गरिनेछ ।

भौतिक पूर्वाधार विकास क्षेत्र

पूर्वाधार विकास अन्तर्गत सडक, खानेपानी तथा सरसफाई, भवन, आवास तथा सहरी विकासका लागि रु १५ करोड ८५ लाख ९९ हजार विनियोजन गरेकी छु, जुन कुल बजेटको करिव २९ दशमलव ६२ प्रतिशत रहेको छ ।

१. सडक

३४. सडक विकासको मेरुडण्ड हो । एक वडा एक गौरवको आयोजना सञ्चालन गरिनेछ । संघ र प्रदेश सरकारसंगको सहकार्यमा रणनीतिक सडकहरुले निर्माण कार्य अगाडि बढाईनेछ । यसको बिस्तार र बिकास गर्न यातायातका साधनको प्रयोग मार्फत भौगोलिक विकटता न्युन गर्न, कृषि तथा पशु व्यवसायको विकास गर्न, जनजीवन सहज र सरल बनाउन सघाउ पुग्ने गरी सडकको स्तरउन्नती गर्न, गाँउपालिका क्षेत्रका सबै वस्तीहरुमा यातायात सेवा पुर्याउनको लागि यातायात पूर्वाधार निर्माण गर्न क्षेत्रमा रु ४ करोड ७५ लाख ६ हजार बजेट विनियोजन गरेकी छु ।

३५. गाँउपालिकाको रणनीतिक महत्वको सडकहरु, झरना, खेलमैदान लगायत विभिन्न आयोजनाहरु आवश्यकता अनुसार डिपिआर निर्माण कार्यको लागि रु ३५ लाख विनियोजन गरेकी छु ।

२. खानेपानी तथा सरसफाई

अन्नपूर्ण गाँउपालिकाको आर्थिक वर्ष २०८०/८१ को बजेट बक्तव्य

३६. एक घर एक धारा नीति अनुसार प्रत्येक घरमा स्वच्छ र सुरक्षित खानेपानी पुऱ्याईनेछ। खानेपानी र खानेपानी तथा सरसफाईको कार्यक्रमको लागि सम्बन्धित संघ सस्था र प्रदेश सरकारसंग समन्वय गरीनेछ। खानेपानी तथा सरसफाई क्षेत्रमा जम्मा रु ३६ लाख ५ हजार विनियोजन गरेकी छु।
३७. गोर्खा वेलफेयर ट्रष्टसंगको समन्वय र सहकार्यमा रु १ करोड ७२ लाख ९३ हजार ५ सय ९४ रुपैया र विस पैसा बराबरको खानेपानी सरसफाई पूर्वाधार निर्माण गर्ने प्रबन्ध समेत मिलाएकी छु।

३. भवन, आवास तथा सहरी विकास

३८. गाँउपालिकाको आफ्नो भवन नभई दैनिक प्रशासनिक कार्य सञ्चालनमा समेत असहजता भएकोले जग्गा प्राप्तिका लागि प्रकृया अगाडी बढाइने छ। गाँउपालिकाको प्रशासकीय भवन निर्माणको लागि र जग्गा प्राप्तिको लागि रु २ करोड विनियोजन गरेकी छु। जग्गा प्राप्ति पश्चात आवश्यक पुजीगत अध्ययनका लागि आवश्यक बजेट समेत व्यवस्था गरेकी छु।
३९. वस्ती विकास मापदण्ड निर्माण गरी कार्यान्वयन गर्ने व्यवस्था मिलाएकी छु।
४०. वडा नं. १ दोवा र वडा नं. २ भुरुङ तातोपानी विच रहेको सिमानाको अन्यौलता अन्त्य गर्न स्थलगत नक्शांकनको आवश्यकता महशुस भएकाले नक्शासन कार्यका लागि पुजीगत अनुसन्धान तथा परामर्श शिर्षकबाट आवश्यक खर्च गर्ने प्रबन्ध मिलाएकी छु।

आर्थिक विकास क्षेत्र :

आर्थिक विकासमा रु २ करोड ५७ लाख विनियोजन गरेकी छु, जुन कुल बजेटको करिव ४ दशमलव ८० प्रतिशत रहेको छ।

१. कृषि विकास :

४१. कृषी उत्पादन एवम् उत्पादकत्व अभिवृद्धि र खाद्य सुरक्षाको प्रत्याभूती गर्न कृषीको व्यवसायीकरण, विविधिकरण, आधुनिकिकरण तथा बजारीकरण गर्न कृषिमा उत्पादन र उत्पादकत्व बढाइ किसानको आमदानीमा बृद्धि गर्न आधुनिक कृषि उपकरण तथा सामग्री, उन्नत प्रजातिका विउ, मल, विषादी, फलफूलका विरुवा वितरण गरीने छ। यस क्षेत्रको लागि रु. १ करोड ३७ लाख १२ हजार विनियोजन गरेकी छु।
४२. बाली परिक्षण, उत्पादनमा आधारित प्रोत्साहिन कृषक कार्यक्रम, तरकारी विउ उत्पादन कार्यक्रम र कृषि सम्बन्धी तालिमको लागि समेत बजेट व्यवस्थापन गरेकी छु।

२. पशु सेवा विकास:

अन्नपूर्ण गाँउपालिकाको आर्थिक वर्ष २०८०/८१ को बजेट बक्तव्य

४३. पशुपालनको दृष्टीले यस अन्नपूर्ण गाँउपालिका प्रचुर सम्भावना भएको क्षेत्र हो । व्यवसायिक पशुपालन मार्फत कृषकहरूको आर्थिक अवस्था सुधार गर्न सकिन्छ । कृषकहरूलाई निशुल्क रुपमा वितरण हुदै आएको पशु औषधी, पशुलाई लगाइने भ्याक्सिन, व्यवसायिक कृषकलाई घाँसको विउ वितरण र सञ्चालनको लागि आवश्यक बजेट विनियोजन गरेकी छु । पशुपन्छि, स्थलगत तालिम, पशु बन्ध्याकारण कार्यक्रम, महामारी रोग नियन्त्रणका कार्यक्रम, हिट सिन्क्रोनाईजेसन कार्यक्रम समेतलाई पशु सेवा शाखा मार्फत खर्च गर्ने गरी रु. ४६ लाख ८८ हजार विनियोजन गरेकी छु ।

३. पर्यटन क्षेत्र

४४. पर्यटन क्षेत्रका यस गाँउपालिकाको महत्वपूर्ण आयस्रोतको भएकाले गाँउपालिका क्षेत्र भित्र रहेका ऐतिहासिक, सांस्कृतिक, धार्मिक, पुरातात्विक र प्राकृतिक सम्पदाहरूको पहिचान, संरक्षण, प्रवर्द्धन एवं प्रचार-प्रसार मार्फत स्थानीय अर्थतन्त्रको महत्वपूर्ण आधारको रुपमा रहेको पर्यावरण अनुकूल पर्यटन उद्योगको विकास गरीने छ । ट्रेकिङ् गाईड तालिम, पोर्टर तालिम, पर्यटकीय सूचनाका लागि ब्रोसर, पर्टन प्रवर्द्धन कार्यक्रम लागि रु ४६ लाख विनियोजन गरेकी छु ।

४. लघु उद्यम क्षेत्र

४५. गरीवि निवारणका लागि लघु उद्यम कार्यक्रममा जोड दिइनेछ । युवा तथा महिलाहरूलाई उद्यम सम्बन्धी शिप तथा क्षमता विकास गरी स्वरोजगार बनाउन जोड दिइनेछ । यस कार्यक्रमको लागि संचालनको लागि रु २४ लाख विनियोजन गरेकी छु ।

५. श्रम तथा रोजगारको क्षेत्र

४६. स्थानीय श्रम डेस्क स्थापना गरी स्थानीय स्तर काम गर्ने श्रमिकहरूको गुनासो सुनुवाई हुने व्यवस्था मिलाईने छ । गाँउपालिका भित्र रहेका बेरोजगारहरूको लगत तयार गरी आवश्यकता अनुसार क्षमता विकास गरी स्वरोजगार तथा रोजगारीको लागि पहल गरीने छ ।

४७. वैदेशिक रोजगारीको श्रम स्वीकृति र पुनः स्वीकृतिको कार्य गाँउपालिकाबाट नै हुने प्रबन्ध मिलाएकी छु ।

४८. कामको लागि पारिश्रमिक र युवा रोजगारीको लागि रुपान्तरण पहल आयोजना अन्तर्गत प्राप्त रु ५६ लाख ८५ हजार रकमले बेरोजगार व्यक्तीलाई १०० दिनको न्यूनतम रोजगारी प्राप्त हुने विश्वास लिएको छु ।

६. सहकारी

४९. सरकारको ३ खम्बे अर्थनीति मध्ये रहेको सहकारी क्षेत्रको प्रवर्द्धन गर्ने, स्थानीय विकासमा यसको उपयोग गर्ने, सहकारी क्षेत्रका सबै गतिविधीहरूमा सहयोग र नियमन गर्ने व्यवस्था मिलाएकी छु । गाँउपालिका क्षेत्र भित्रका सहकारीहरूको व्यवस्थित र नियमन गर्न सहकारीको वित्तीय विश्लेषण गर्दै क्षमता अभिवृद्धि कार्यक्रम तथा वित्तीय साक्षरता कायम गर्नको लागि रु ३ लाख विनियोजन गरेकी छु ।

सूचना तथा सञ्चार क्षेत्र

५०. स्थानीय सरकार गठन भए पश्चात सिर्जना भएका र साविक संरचना हस्तान्तरण भएका अभिलेखहरूलाई विद्युतीय माध्यममा अभिलेखीकरण र व्यवस्थापन गर्ने व्यवस्था मिलाएकी छु ।
५१. सूचनाको हकको प्रत्याभूत गर्न आमसञ्चार माध्यमहरूलाई परिचालन गरी लोककल्याणकारी विज्ञापन मार्फत थप व्यवसायिक बनाउन प्रोत्साहन गरीनेछ । सूचनाको हक कार्यान्वयनको लागि रु १ लाख ८५ हजार व्यवस्था विनियोजन गरेको छु ।

वन वातावरण तथा विपद् व्यवस्थापन

५२. गाउँपालिकाबाट सञ्चालन गरीने योजनाहरूमा जनसमुदायलाई वातावरणीय स्वच्छता सम्बन्धी चेतना बढाइ, भौतिक विकासबाट वातावरणमा पर्न सक्ने जोखिमलाई न्युनिकरण गर्दै नदी कटान र भूक्षय न्यूनीकरण, वन, वन्यजन्तु, पंक्षी, वनस्पति तथा जैविक विविधताको संरक्षण र दिगो उपयोग सम्बन्धी उत्थानशिल बिकासको अवधारणामा आधारित कार्यक्रमहरू सञ्चालन गरीने छ । विपद्को अनिश्चितता यसको रोकथाम र नियन्त्रणका सम्बन्धमा कार्ययोजना बनाइ प्राकृतिक प्रकोपबाट हुने जोखिम न्युनिकरण गर्न पुर्व सूचना, तयारी, उद्धार, राहत र पुनस्थापना जस्ता कार्यक्रम सञ्चालन गर्न विपद् व्यवस्थापन कोषबाट खर्च गर्ने व्यवस्था मिलाईने छ ।

सुशासन र सार्वजनिक सेवा प्रवाह

- कार्यालयको प्रशासनिक कामकाज सेवाग्राही मैत्री बनाईनेछ । कार्यालय सञ्चालन, कार्यालयको संस्थागत सुदृढीकरण, प्रशासकीय सुशासन र समग्र शासन प्रणालीको सुदृढीकरणको लागि आवश्यक बजेट विनियोजन गरेको छु । चालु प्रकृतिका प्रशासनिक खर्चमा व्यापक कटौती गरेकी छु ।
५३. शासकिय स्वच्छता र सुशासन प्रवर्द्धनलाई प्राथमिकतामा राखी सबै क्षेत्रमा सदाचारको नीति अबलम्बन गरीने छ । सार्वजनिक प्रशासनको कार्य संस्कृतिमा परिवर्तन गरी संघीय शासन

अन्नपूर्ण गाँउपालिकाको आर्थिक वर्ष २०८०/८१ को बजेट बक्तव्य

प्रणालीको मर्म अनुरूप कार्य शैलीको विकास गरीने छ । सार्वजनिक पदाधिकारीहरुको जवाफदेहिता सुनिश्चित गरीने छ । कर्मचारी तथा शिक्षकहरुको गाँउपालिका भित्र सरुवा, पुरस्कार, सजाय, वृत्ति विकास र क्षमता अभिवृद्धिको अवसरलाई कार्यसम्पादनमा आधारित बनाइने छ ।

५४. गाउँपालिका भित्र कृयाशिल विभिन्न राष्ट्रिय तथा अन्तर्राष्ट्रिय गैसससंग सहकार्य गरी शासनमा साझेदारी गरीनेछ ।

५५. "हाम्रो समस्या: हाम्रै समाधान" भन्ने मुल नाराका साथ विभिन्न प्रकारका हिसामा परेका व्यक्तीहरुलाई न्याय दिलाउने, समाजमा पुनःस्थापित गराउन न्यायिक समितिको क्षमता विस्तार गरिनेछ ।

५६. गाउँपालिका तर्फ करार सेवामा कार्यरत कार्यालय सहयोगीले हाल खाईपाइ आएको तलब भत्तालाई वृद्धि गरी मासिक रु तीन हजार वृद्धि गरेकी छु, भने स्वास्थ्य तर्फ दरबन्दीमा कार्यरत करार कर्मचारीलाई आधारभूत तलब स्केलको प्रबन्ध गरेकी छु । साथै सवारी चालकलाई आधारभूत तलब स्केलको प्रबन्ध गरेकी छु ।

५७. गाउँपालिकामा रहेको कर्मचारी कल्याणकारी कोषका लागि रु १५ लाख विनियोजन गरीएको छ । साथै कर्मचारी प्रोत्साहन र पुरस्कारको लागि रु २ लाख बजेटको व्यवस्था मिलाईएको छ ।

५८. कार्य सञ्चालन निर्देशिका २०७९ अनुसार आर्थिक नियन्त्रण र सुविधा व्यवस्थापनको कडाईका साथ कार्यन्वयन गरिनेछ ।

५९. सम्झौता बमोजिम तोकिएको समय भन्दा अगावै कार्य सम्पन्न गर्ने, गूणस्तरीय र प्रभावकारी रूपमा कार्य सम्पन्न गर्ने उपभोक्ता समिति तथा निर्माण व्यवसायीलाई पुरस्कार र सम्मानको व्यवस्था गरीने छ ।

६०. बजेटको तयारी, लेखांकन तथा प्रतिवेदन जस्ता वित्तीय तथा आर्थिक कार्यहरु पूर्ण रूपमा स्थानीय सञ्चित कोष (SUTRA) सफ्टवर प्रणाली मार्फत बिद्युतिय भुक्तानी प्रणाली (EFT) लागू गरीदै आएकोमा आगामी आ.व. देखि वडाकार्यालय तथा गाउँपालिकामा कर तथा गैरकर राजश्व संकलनलाई थप प्रभावकारी र चुस्त दुरुस्त राख्न अनलाईन राजश्व प्रणाली सञ्चालनमा ल्याईनेछ ।

६१. संघीय सरकार, प्रदेश सरकार र अन्य विकास साझेदार संस्था सँगको सह-लगानीमा गाँउपालिकाको पूर्वाधार विकासको लागि समपूरक कोषमा १ करोड ३३ लाख ५० हजार व्यवस्था गरीएको छ । साथै गाँउपालिका भित्र सहज यातायात एवं आवातजावतलाई थप व्यवस्थित गर्न, भैपरी आउने आपतकालिन पूर्वाधार व्यवस्थापनका लागि विपद् व्यवस्थापन कोषबाट बजेट खर्च गर्ने व्यवस्था मिलाईएको छ ।

६२. पूर्व कर्मचारी, सैनिक, प्रहरी लगायतका राष्ट्रसेवकहरुमा रहेको ज्ञान, सिप र अनुभवलाई गाँउपालिकाको हितमा समुचित उपयोग गरीने छ ।

६३. मानव संसाधनलाई मानव पूँजीका रूपमा विकास गर्न क्षमता विकास योजना तयार गरी कार्यन्वयन गरिनेछ । तालीम गोष्ठी, गोष्ठी, अनुभव आदानप्रदान अवलोकन भ्रमणको उचित प्रबन्ध गरिनेछ ।

अन्नपूर्ण गाँउपालिकाको आर्थिक वर्ष २०८०/८१ को बजेट बक्तव्य

६४. आ.व. ०८०।८१ मा सशर्त, विभिन्न विषय क्षेत्रगत, चालु, पूजीगत, गाँउपालिकाबाट सञ्चालन हुने, वडागत रुपमा सञ्चालन हुने, विषयगत शाखाबाट कार्यान्वयन हुने योजना तथा कार्यक्रममा अनुमानित विनियोजन भएको बजेट तथा कार्यक्रम अनुसूचीहरूमा समावेश गरीएको छ ।

सभाका अध्यक्ष महोदय,

६५. अब म बजेटमा उल्लेखित क्षेत्रगत नीति तथा कार्यक्रमहरू कार्यान्वयन गर्न आवश्यक पर्ने बजेट विनियोजन र स्रोत अनुमान प्रस्तुत गर्न चाहन्छु ।

६६. आगामी आर्थिक वर्षका नीति तथा कार्यक्रम कार्यान्वयन गर्न जम्मा ५३ करोड ५४ लाख ४३ हजार ६ सय खर्च हुने अनुमान गरीएको छ । कुल बजेटको चालु तर्फ ३५ करोड ५१ लाख ५९ हजार ६ सय (६६ दशमलन ३३ प्रतिशत), पुजिगत तर्फ १८ करोड २ लाख ८४ हजार (३३ दशमलव ६७ प्रतिशत) विनियोजन गरेकी छु ।

६७. आगामी आ. व. को लागि अनुमान गरीएको खर्च व्यहोर्ने स्रोतहरू मध्ये संघीय सरकारबाट प्राप्त हुने वित्तीय समानीकरण अनुदान रु ७ करोड ५३ लाख, संघीय सरकारबाट प्राप्त हुने राजस्व बाँडफाँट रु ८ करोड ३३ लाख ८० हजार ६ सय, शर्तित अनुदान २१ करोड ६५ लाख, गण्डकी प्रदेश सरकारबाट प्राप्त हुने वित्तीय समानिकरण अनुदान ८७ लाख ६२ हजार, गण्डकी प्रदेशबाट विशेष अनुदान ५० लाख, समपूरक अनुदान ५० लाख, गण्डकी प्रदेश सरकारबाट प्राप्त सवारी कर बाँडफाँटबाट प्राप्त हुने रकम ७७ लाख ८५ हजार, आन्तरिक राजस्वबाट प्राप्त हुने रकम रु १ करोड ४७ लाख १० हजार बेहोरिने छ भने आगामी आर्थिक वर्षको लागि अल्या तर्फको अनुमानित रकम रु ६ करोड तथा २५ लाख ६ हजार भुक्तानी दायीत्व सारी कुल रु ५३ करोड ५४ लाख ४३ हजार ६ सय बराबरको आय व्यय अनुमान गरीएको छ । विनियोजन विधेयक २०८० यसैसाथ पेश गरेकी छु । उक्त विधेयकमा उल्लेख भएको सीमाभित्र खर्च गरिनेछ ।

अब म आ.व. ०८०।८१ को लागि राजस्वका नीति प्रस्तुत गर्ने अनुमति चाहन्छु ।

६८. स्थानीय तहको आर्थिक अधिकार भित्रको आर्थिक अधिकार सम्बन्धी विषयका करका आधार फराकिलो पाउँदै मितव्ययी रुपमा आन्तरिक राजस्व संकलन गर्ने व्यवस्था मिलाईने छ । कर तथा गैर कर राजस्वको दर र दायरा फराकिलो पाउँदै अधिकतम परिचालन गर्ने नीति लिइने छ ।

६९. नेपाल राष्ट्रिय भवन संहिता र भवन निर्माण मापदण्ड अनुरूप गाँउपालिका क्षेत्र भित्र निर्माण हुने भौतिक संरचना तथा घर निर्माण, अभिलेखिकरण, नक्सा नियमित र पास सम्बन्धी मापदण्ड र कार्यविधि बनाई कार्यान्वयनमा ल्याइनेछ । गाँउपालिका क्षेत्र भित्रको सडक निर्माण कार्यमा तोकिएको मापदण्ड लागु गरीने छ । जसको लागि यसै संलग्न आर्थिक विधेयकमा निर्धारण गरे बमोजिम कर निर्धारण गरीएकाले कार्यान्वयन गरीने छ ।

अन्नपूर्ण गाँउपालिकाको आर्थिक वर्ष २०८०/८१ को बजेट बक्तव्य

७०. कर तथा गैरकर राजस्व संकलनलाई प्रभावकारी बनाउन कानुनी तथा संस्थागत सुधार गरीने छ ।
कर तथा गैर कर राजस्वका दरलाई प्रगतिशिल बनाइ राजस्व परिचालन गर्ने व्यवस्था मिलाईने छ ।
७१. आर्थिक रूपले विपन्न, अशक्त र असहाय अवस्थामा रहेका नागरीकमैत्री कर प्रणाली र कर प्रशासनको विकास गरीने छ ।
७२. गाँउपालिका क्षेत्रभित्रका फरक क्षमता भएकाहरुको परिचय पत्र सम्बन्धी, आर्थिक रूपमा विपन्नहरुको निशुल्क उपचार सम्बन्धी, उपभोक्ता समिति सम्बन्धी तथा प्राकृतिक प्रकोप सम्बन्धी सिफारिसमा दस्तुर छुट गरीनेछ ।
७३. जन्म, मृत्यु, तथा अन्य व्यक्तिगत घटना दर्ताको लागि घटना घटेको ३५ दिन भित्र दर्ता गरेमा निशुल्क र सो भन्दा पछि वढीमा रु २००।- सम्म पञ्जीकरण शुल्क लिने व्यवस्था मिलाईएको छ ।
७४. गाँउपालिका भित्र सञ्चालन हुने मेला महोत्सव सञ्चालनको लागि एक वडा एक मेला नीति कार्यान्वयन गर्दै प्रति मेला रु १५ हजार मनोरञ्जन कर लिने व्यवस्था मिलाईएको छ ।
७५. गाँउपालिका क्षेत्रभित्रका व्यापार, व्यवसाय वा सेवामा पुँजीगत लगानी र आर्थिक कारोबारको आधारमा व्यवसाय दर्ता गर्न प्रोत्साहन गरी व्यवसाय करको दायरामा ल्याइने छ ।
७६. कर सम्बन्धी प्रस्तावको लागि आर्थिक विधेयक २०८० यसै साथ प्रस्तुत गरेकी छु । आर्थिक विधेयकमा प्रस्तुत गरीएका करका दरहरु २०८० श्रावण १ गते देखि लागु गरीने छ ।
७७. ढुँगा, गिटी, बालुवा, दहत्तर, बहत्तर, विज्ञापन शुल्क, मनोरञ्जन कर स्थानीय तहबाट संकलन गरी सोको ६० प्रतिशत स्थानीय तहमा राखी ४० प्रतिशत प्रदेश सञ्चित कोषमा जम्मा हुने व्यवस्था प्रभावकारी रूपमा कार्यान्वयन गरीने छ ।

सभाका अध्यक्ष महोदय,

७८. यो बजेटको कार्यान्वयनमा नागरीक सहभागितालाई नागरीकको अधिकारको रूपमा स्थापित गरी स्वशासन र जनताको शासनको चरितार्थ गरी जनताप्रति पूर्ण जिम्मेवारीपूर्वक भूमिका निर्वाह गर्ने कार्यमा स्थानीय सरकार पूर्ण प्रतिबद्ध छ ।
७९. यो बजेटको तर्जुमाका लागि मार्गदर्शन गर्नुहुने गाँउपालिका अध्यक्ष, कार्यपालिकाका सदस्यहरु, गाँउसभाका सदस्यहरु, विभिन्न राजनीतिक दलहरु, राष्ट्रसेवक कर्मचारी, निजी क्षेत्र, सहकारी क्षेत्र, र नागरीक समाजका व्यक्तित्वहरु तथा पत्रकारहरुबाट प्राप्त सुझाव सहयोग र सल्लाहप्रति हार्दिक आभार प्रकट गर्दछु ।

अन्नपूर्ण गाँउपालिकाको आर्थिक वर्ष २०८०/८१ को बजेट बक्तव्य

८०. यो बजेटको सफल कार्यान्वयनमा सबै पक्षको पूर्ण सहयोग रहने अपेक्षा गरेकी छु । साथै मुलुक भित्र र बाहिर रहनु भएका सबै गाँउबासीलाई समृद्ध अन्नपूर्ण गाँउपालिका निर्माणको महान अभियानमा सहभागी हुन र हातेमालो गर्न आव्हान गर्दछु ।

धन्यवाद ।

मिति: २०८०।०३।०८ गते ।